



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 01-04-2024

പ്രധാനവാർത്തകൾ

- 1) രാജ്യത്തിന്റെ വളർച്ചയുടെ പാതയിൽ റിസർവ് ബാങ്ക് നിർണ്ണായക പങ്കാണ് വഹിക്കുന്നതെന്ന് പ്രധാനമന്ത്രി നരേന്ദ്രമോദി.
- 2) രണ്ട് ദിവസത്തെ ഇടവേളയ്ക്ക് ശേഷം സംസ്ഥാനത്ത് നാമനിർദ്ദേശ പത്രികാ സമർപ്പണം നാളെ പുനരാരംഭിക്കും. പോസ്റ്റൽ വോട്ടിനുള്ള അപേക്ഷ നാളെവരെ.
- 3) ആകാശവാണി തിരുവനന്തപുരം നിലയത്തിന്റെ 75-000 വാർഷിക ആഘോഷ പരിപാടികൾക്ക് തുടക്കമായി. സാഹിത്യകാരൻ ജോർജ് ഓണക്കൂർ പരിപാടി ഉദ്ഘാടനം ചെയ്തു.
- 4) കേരള തീരത്ത് കടലാക്രമണത്തിന് സാധ്യതയെന്ന് മുന്നറിയിപ്പ്. മത്സ്യത്തൊഴിലാളികൾക്കും തീരവാസികൾക്കും ജാഗ്രതാ നിർദ്ദേശം.
- 5) ഐ എസ് എൽ ഫുട്ബോളിൽ ഇന്ന് ഹൈദരാബാദ് എഫ് സി, മുംബൈ സിറ്റി യെ നേരിടും.

പ്രധാനമന്ത്രി - റിസർവ് ബാങ്ക്

രാജ്യത്തിന്റെ വളർച്ചയുടെ പാതയിൽ റിസർവ് ബാങ്ക് നിർണ്ണായക പങ്കാണ് വഹിക്കുന്നതെന്ന് പ്രധാനമന്ത്രി നരേന്ദ്രമോദി.. പണപ്പെരുപ്പവുമായി ബന്ധപ്പെട്ട പ്രതീക്ഷകളെ കൃത്യമായി പിടിച്ചുകെട്ടാൻ കേന്ദ്രബാങ്കിനു കഴിഞ്ഞതായി അദ്ദേഹം അഭിപ്രായപ്പെട്ടു. മുംബൈയിൽ റിസർവ് ബാങ്ക് ഓഫ് ഇന്ത്യയുടെ 90-ാം വാർഷിക ആഘോഷ പരിപാടിയിൽ പങ്കെടുക്കുകയായിരുന്നു പ്രധാനമന്ത്രി. കേന്ദ്ര മന്ത്രി നിർമ്മല സീതാരാമൻ, ധനകാര്യ സഹമന്ത്രി ഭഗവത് കിഷൻറാവു കരാഡ്, പങ്കജ് ചൗധരി എന്നിവരും ചടങ്ങിൽ പങ്കെടുത്തു. ആർബിഐ ഗവർണർ ശക്തികാന്ത ദാസ് പരിപാടിയെ അഭിസംബോധന ചെയ്തു .

തെരഞ്ഞെടുപ്പ്

രണ്ട് ദിവസത്തെ അവധിക്ക് ശേഷം സംസ്ഥാനത്ത് നാമനിർദ്ദേശ പത്രികാ സമർപ്പണം നാളെ പുനഃരാരംഭിക്കും. ഈസ്റ്റർ ദിനമായ ഇന്നലെയും നെഹ്രോഷ്യബിൾ ഇൻസ്‌ട്രുമെന്റ് ആക്ട് പ്രകാരം ഇന്നും അവധിയായിരുന്നു. അതേസമയം, രാഷ്ട്രീയ കക്ഷികളും സ്ഥാനാർത്ഥികളും പ്രചാരണ തിരക്കിലാണ്. വീടുകയറിയുള്ള പ്രചാരണവും ചെറുയോഗങ്ങളും സംഘടിപ്പിച്ച് വോട്ടർമാരിലേക്ക് എത്താനുള്ള ശ്രമത്തിലാണ് വിവിധ രാഷ്ട്രീയ പാർട്ടി പ്രവർത്തകർ.

പോസ്റ്റൽ വോട്ട്

ലോക്സഭ തിരഞ്ഞെടുപ്പിൽ പോസ്റ്റൽ വോട്ട് ചെയ്യാൻ അർഹരായ വിഭാഗങ്ങൾക്ക് പോസ്റ്റൽ വോട്ടിനുള്ള അപേക്ഷ നാളെ കൂടി നൽകാമെന്ന് മുഖ്യ തിരഞ്ഞെടുപ്പ് ഓഫീസർ

അറിയിച്ചു. വോട്ടർ പട്ടികയിൽ പേരുള്ള ലോക്സഭാ മണ്ഡലത്തിലെ വരണാധികാരികാണ് അപേക്ഷ നൽകേണ്ടത്. നിലവിൽ ജോലി ചെയ്യുന്ന ജില്ലയിലെ നോഡൽ ഓഫീസർമാർ വഴിയോ നേരിട്ടോ അപേക്ഷ സമർപ്പിക്കാം. ആബ്സെന്റി വോട്ടർ വിഭാഗത്തിൽപ്പെട്ടവർക്കാണ് തിരഞ്ഞെടുപ്പ് കമ്മീഷൻ പോസ്റ്റൽ വോട്ട് ചെയ്യാൻ അവസരം നൽകുന്നത്.

വീട്ടിൽ വോട്ട്

85 വയസ് പിന്നിട്ടവർക്കും ഭിന്നശേഷി വിഭാഗത്തിൽപ്പെട്ടവർക്കും വീട്ടിൽ വെച്ച് വോട്ട് രേഖപ്പെടുത്താനുള്ള നടപടികൾ അവസാനഘട്ടത്തിലേക്ക്. ഇതിനായി നാളെ വരെ അപേക്ഷ നൽകാം. ബുക്ക് ലെവൽ ഓഫീസർമാർ മുഖേനെ 12 ഡി ഫോമിൽ നിർദ്ദിഷ്ട വിവരങ്ങൾ രേഖപ്പെടുത്തി റിട്ടേണിങ് ഓഫീസർമാർക്കു സമർപ്പിക്കണം. ഇവർക്കു മുൻകൂട്ടി അറിയിപ്പ് നൽകിയശേഷം താമസസ്ഥലത്തു തന്നെ തപാൽ വോട്ടു ചെയ്യുന്നതിന് ക്രമീകരണം ഏർപ്പെടുത്തും. ബി.എൽ.ഒമാർ വീടുകൾ സന്ദർശിക്കുന്ന സമയത്ത് വോട്ടർ സ്ഥലത്തില്ലെങ്കിൽ വിജ്ഞാപനം വന്ന് അഞ്ചു ദിവസത്തിനുള്ളിൽ വീണ്ടും സന്ദർശിക്കണമെന്നാണ് ചട്ടം. ഭിന്നശേഷിക്കാർ 12 ഡി അപേക്ഷാ ഫോമിനൊപ്പം അംഗീകൃത ഡിസബിലിറ്റി സർട്ടിഫിക്കറ്റ് സമർപ്പിക്കേണ്ടതുണ്ട്.

തിരഞ്ഞെടുപ്പ് - നിയമന ഉത്തരവ്

ലോക്സഭാ തിരഞ്ഞെടുപ്പ് ജോലികൾക്കായി നിയോഗിക്കപ്പെട്ടിട്ടുള്ള ജീവനക്കാർക്ക് നിയമന ഉത്തരവ് ഡൗൺലോഡ് ചെയ്തെടുക്കാം. order.ceo.kerala.gov.in എന്ന വെബ്സൈറ്റിൽ പ്രവേശിച്ച് ഫോൺ നമ്പരും ഒ.ടി.പിയും ഉപയോഗിച്ച് നിയമന

ഉത്തരവ് കൈപ്പറ്റാം. പരിശീലന പരിപാടിയിൽ പങ്കെടുക്കുവാൻ നിയോഗിച്ചിട്ടുള്ള ജീവനക്കാരിൽ ആരെയും പരിശീലനത്തിൽ നിന്ന് വിട്ടുനിൽക്കുവാൻ യാതൊരു കാരണവശാലും അനുവദിക്കുന്നതല്ലെന്ന് ജില്ലാ തിരഞ്ഞെടുപ്പ് ഓഫീസറായ ജില്ലാ കളക്ടർ അറിയിച്ചു.

മണ്ഡലങ്ങളിലൂടെ, മലപ്പുറം - (ഇൻട്രോ)

മലപ്പുറം ജില്ലയിലെ പൊന്നാനി, തവനൂർ, തിരൂർ, താനൂർ, കോട്ടക്കൽ, തിരുരങ്ങാടി നിയമസഭാ മണ്ഡലങ്ങളും പാലക്കാട് ജില്ലയിലെ തൃത്താലയും ഉൾപ്പെട്ട പൊന്നാനി ലോക്സഭയിൽ അതിശക്തമായ പ്രചാരണ പരിപാടികളാണ് മൂന്ന് മൂന്നണികളും നടത്തുന്നത്.

വിശദാംശങ്ങളുമായി ആകാശവാണി മലപ്പുറം ജില്ലാ പ്രതിനിധി സുരേഷ് ബാബു

(വോയിസ്.....)

എൻകോർ സോഫ്റ്റ് വെയർ

ലോക്സഭാ തിരഞ്ഞെടുപ്പ് നടപടിക്രമങ്ങളുടെ ഏകോപനത്തിനായി 'എൻകോർ' സോഫ്റ്റ്വെയറുമായി തിരഞ്ഞെടുപ്പ് കമ്മീഷൻ.

വരണാധികാരിയുടെ മേൽനോട്ടത്തിൽ നാമനിർദ്ദേശ പത്രിക നൽകുന്നത് മുതൽ തിരഞ്ഞെടുപ്പ് ഫലപ്രഖ്യാപനം വരെയുള്ള എല്ലാ പ്രക്രിയകളും എൻകോർ സോഫ്റ്റ്വെയറിലൂടെയാണ് ഏകോപിപ്പിക്കുക. സ്ഥാനാർത്ഥി നാമനിർദ്ദേശം, സത്യവാങ്മൂലം, വോട്ടർമാരുടെ എണ്ണം, വോട്ടെണ്ണൽ, ഫലങ്ങൾ, ഡാറ്റാ മാനേജ്മെന്റ് എന്നിവ നിരീക്ഷിക്കുന്നതിനും തുടർനടപടികൾ സ്വീകരിക്കുന്നതിനും എൻകോറിലൂടെ വരണാധികാരികൾക്ക് സാധിക്കും.

മലപ്പുറം - സ്റ്റാഡ് പരിശോധന

ലോകസഭാ തിരഞ്ഞെടുപ്പുമായി ബന്ധപ്പെട്ട് മലപ്പുറം ജില്ലയിലെ വിവിധ സ്റ്റാഡുകളുടെ പരിശോധനയിൽ വിവിധ ഭാഗങ്ങളിൽ നിന്നായി പണവും വിദേശ മദ്യവും കണ്ടുപിടിച്ചു.

രേഖകളിലാത്ത പണം പിടികൂടി

മതിയായ രേഖകളില്ലാതെ സ്വകാര്യ കാറിൽ കൊണ്ടുപോവുകയായിരുന്ന 9 ലക്ഷം രൂപ തെരഞ്ഞെടുപ്പ് കമ്മീഷന്റെ മാനന്തവാടി ഫ്ളെയിങ്ങ് സ്റ്റാഡ് പിടിച്ചെടുത്തു. മാനന്തവാടി സ്വദേശിയിൽ നിന്നും എടവക രണ്ടേനാലിൽ നിന്നാണ് പണം പിടികൂടിയത്.

ആകാശവാണി തിരു. നിലയം

ആകാശവാണി തിരുവനന്തപുരം നിലയത്തിന്റെ 75-ാം വാർഷിക ആഘോഷം സാഹിത്യകാരൻ ജോർജ് ഓണക്കൂർ ആകാശവാണി അങ്കണത്തിൽ ഉദ്ഘാടനം ചെയ്തു. ആകാശവാണി ഒരു സംസ്കാരമാണെന്നും സത്യത്തിന്റെ ഭാഗത്ത് നിന്നു കൊണ്ടാണ് പ്രവർത്തിക്കുന്നതെന്നും അദ്ദേഹം പറഞ്ഞു. ആകാശവാണി മികച്ച ഗുരു കൂടിയാണ്. ചരിത്രകാരനും അധ്യാപകനുമായ എം ജി ശശി ഭൂഷൻ മുഖ്യ പ്രഭാഷണം നടത്തി. ആകാശവാണി തിരുവനന്തപുരം നിലയം മേധാവി കെ എസ് സുബ്രമണ്യ അയ്യർ, പ്രോഗ്രാം മേധാവി വി ശിവകുമാർ, പ്രാദേശിക വിഭാഗം വാർത്താ മേധാവി എ എം മധുഷ് തുടങ്ങിയവർ ചടങ്ങിൽ പങ്കെടുത്തു.

രാജിവച്ചു

പ്രമുഖ സാഹിത്യകാരൻ സി.രാധാകൃഷ്ണൻ കേന്ദ്ര സാഹിത്യ അക്കാദമി വിശിഷ്ടാംഗത്വം രാജിവച്ചു.

പത്തനംതിട്ട - (ഇൻട്രോ)

കാട്ടാന ആക്രമണത്തിൽ മരിച്ച ബിജുവിന്റെ കുടുംബത്തിന് നഷ്ടപരിഹാരം ഉറപ്പാക്കുമെന്ന് മന്ത്രി വീണാ ജോർജ്. സംഭവത്തിൽ കണമല വനംവകുപ്പ് ഓഫീസിലേക്ക് നടത്തിയ ജനകീയ പ്രതിഷേധ മാർച്ചിൽ സംഘർഷം. കൂടുതൽ വിവരങ്ങളുമായി ആകാശവാണി പത്തനംതിട്ട ജില്ലാ പ്രതിനിധി ശ്രീജി എസ് ശ്രീധർ....
(വോയിസ്....)

എ.കെ ശശീന്ദ്രൻ

വന്യജീവി ആക്രമണത്തെ പ്രകൃതിദുരന്തമായി കാണുമെന്ന് വനം മന്ത്രി എ കെ.ശശീന്ദ്രൻ മാധ്യമങ്ങളോട് പറഞ്ഞു. ഇതിന്റെ ഭാഗമായി ദുരന്ത നിവാരണ അതോറിറ്റി രൂപീകരിച്ചിട്ടുണ്ടെന്ന് മന്ത്രി അറിയിച്ചു.

ഉയർന്ന തിരമാല - ജാഗ്രതാ നിർദ്ദേശം

കള്ളക്കടൽ പ്രതിഭാസത്തിന്റെ ഭാഗമായി കേരള തീരത്ത് ഇന്ന് രാത്രി 11.30 വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുള്ളതായി സമുദ്രസ്ഥിതി പഠന ഗവേഷണ കേന്ദ്രം. തെക്കൻ തമിഴ്നാട് തീരത്തും കടലാക്രമണത്തിന് സാധ്യതയുള്ള പശ്ചാത്തലത്തിൽ മത്സ്യത്തൊഴിലാളികളും തീരദേശവാസികളും ജാഗ്രത പാലിക്കണം. അപകട മേഖലകളിൽ നിന്ന് അധികൃതരുടെ നിർദ്ദേശാനുസരണം മാറി

താമസിക്കണം. മൽസ്യബന്ധന യാനങ്ങൾ ഹാർബറിൽ സുരക്ഷിതമായി കെട്ടിയിട്ട് സുരക്ഷ ഉറപ്പാക്കണമെന്നും നിർദ്ദേശമുണ്ട്. ബീച്ചിലേക്കുള്ള യാത്രകളും കടലിൽ ഇറങ്ങിയുള്ള വിനോദങ്ങളും പൂർണ്ണമായും ഒഴിവാക്കുക.

മുഴപ്പിലങ്ങാട് ബ്രിഡ്ജ്

സംസ്ഥാനത്ത് കടൽക്ഷോഭം രൂക്ഷമായതിനാൽ കടൽത്തീരങ്ങളിലെ ഫ്ലോട്ടിങ് ബ്രിഡ്ജുകൾ താത്കാലികമായി പ്രവർത്തനം നിർത്തി വച്ചു. കടൽക്ഷോഭം രൂക്ഷമായതിനാൽ ബീച്ചുകളിലെ ഫ്ലോട്ടിങ് ബ്രിഡ്ജുകൾ താത്കാലികമായി അഴിച്ചുമാറ്റാൻ ടൂറിസം വകുപ്പ്, ജില്ലാ ടൂറിസം പ്രൊമോഷൻ കൗൺസിലുകൾക്ക് നിർദ്ദേശം നൽകിയിരുന്നു. അതിനിടെ മുഴപ്പിലങ്ങാട് ഫ്ലോട്ടിങ് ബ്രിഡ്ജ് തകർന്നുവെന്ന് ചില മാധ്യമങ്ങളിൽ വന്ന വാർത്ത അടിസ്ഥാനരഹിതമാണെന്നും ടൂറിസം വകുപ്പ് അറിയിച്ചു.

ദുരിതാശ്വാസ ക്യാമ്പ് തുറന്നു

തീരദേശമേഖലകളിലുണ്ടായ കടൽക്ഷോഭത്തെ തുടർന്ന് നെയ്യാറ്റിൻകര താലൂക്കിൽ രണ്ട് ദുരിതാശ്വാസ ക്യാമ്പുകൾ തുറന്നു. കുളത്തൂർ വില്ലേജിലെ പൊഴിയൂർ ഗവ. യുപി സ്കൂളിലും കരുംകുളം വില്ലേജിലെ പുല്ലുവിള ലിയോ 13 സ്കൂളിലുമാണ് ക്യാമ്പുകൾ തുറന്നത്. രണ്ടു സ്കൂളുകളിലുമായി 22 കുടുംബങ്ങളാണ് കഴിയുന്നത്.

കെ.എൻ ബാലഗോപാൽ - അധിക കടമെടുപ്പ്

അധിക കടമെടുപ്പിനായി കേരളം സമർപ്പിച്ച ഇടക്കാല ഹർജി സുപ്രീംകോടതി ഭരണഘടനാ ബഞ്ചിന് വിട്ടത് , കേസിൻ്റെ

പ്രാധാന്യം വെളിവാക്കുന്നുവെന്ന് മന്ത്രി കെ. എൻ. ബാലഗോപാൽ കൊല്ലത്ത് വാർത്താസമ്മേളനത്തിൽ പറഞ്ഞു. എല്ലാ സംസ്ഥാനങ്ങൾക്കും വിധി ഗുണം ചെയ്യുമെന്നും ബാലഗോപാൽ പറഞ്ഞു. പ്ലാൻ ബി എന്നാൽ ജനങ്ങളെ സംഘടിപ്പിച്ച് പ്രതിഷേധിക്കുക, സുപ്രീം കോടതിയിൽ പോവുക തുടങ്ങിയവയാണ് എന്നും ബാലഗോപാൽ വ്യക്തമാക്കി.

ശബരിമല വെർച്വൽ ക്യൂ പോർട്ടൽ

മേടമാസ പുജയോടനുബന്ധിച്ച് ശബരിമല നട തുറക്കുമ്പോൾ ദർശനം ബുക്ക് ചെയ്യുന്നതിനായുള്ള വിർച്വൽ-ക്യൂ പോർട്ടൽ നാളെ വൈകിട്ട് 5 മണി മുതൽ പ്രവർത്തനം ആരംഭിക്കും. വിർച്വൽ - ക്യൂ ബുക്കിങ്ങിനായി www.sabarimalaonline.org എന്ന വെബ്സൈറ്റ് സന്ദർശിക്കാവുന്നതാണ്.

ഐ.എസ്.എൽ

ഐ എസ് എൽ ഫുട്ബോളിൽ ഇന്ന് ഹൈദരാബാദ് എഫ് സി മുംബൈ സിറ്റി യെ നേരിടും. രാത്രി 7.30 ന് ഹൈദരാബാദിലാണ് മത്സരം.

ഐ പി എൽ

ഐപിഎൽ ക്രിക്കറ്റിൽ ഇന്ന് മുബൈ ഇന്ത്യൻസ് രാജസ്ഥാൻ റോയൽസുമായി ഏറ്റുമുട്ടും. മുംബൈ വാങ്കഡെ സ്റ്റേഡിയത്തിൽ രാത്രി 07.30 നാണു മത്സരം.കളിച്ച രണ്ടു മത്സരങ്ങളും പരാജയപ്പെട്ട മുംബൈ പട്ടികയിൽ ഏറ്റവും പിന്നിലാണ് .ഹോം ഗ്രൗണ്ടിലെ ഇന്നത്തെ മത്സരം ജയിച്ചു പോയിന്റ് നില മെച്ചപ്പെടുത്താനാവും ഹർദിക് പാണ്ഡ്യയും സംഘവും ശ്രമിക്കുക

.ഇന്നലെ നടന്ന മത്സരത്തിൽ ഡൽഹി ക്യാപിറ്റൽസ് ചെന്നൈ സൂപ്പർ കിങ്സിനെ 20 റൺസിന് പരാജയപ്പെടുത്തി.

ഓഹരി

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 363 പോയിന്റ് ഉയർന്ന് 74,014 ലും ദേശീയ ഓഹരി സൂചിക നിഫ്റ്റി 135 പോയിന്റ് ഉയർന്ന് 22,462 ലും വ്യാപാരം അവസാനിപ്പിച്ചു .

സ്വർണ്ണം

സ്വർണ്ണവില സർവ്വകാല റെക്കോർഡിൽ. ഗ്രാമിന് 6,360 രൂപയും പവന് 680 രൂപ വർദ്ധിച്ച് 50,880 രൂപയുമാണ് ഇന്നത്തെ വില.
